

Siyasi və iqtisadi stratiqiyaların sinxronlaşdığı məkan olan Ümumdünya İqtisadi Forumu müasir beynəlxalq münasibətlər sistemində nüfuzlu platformalardan biri hesab edilir.

Hər il İsveçrənin Davos şəhərində keçirilən bu tədbir dövlət və hökumət başçıları, beynəlxalq maliyyə institutlarını, aparıcı transmilli korporasiyaların rəhbərlərini, tanınmış iqtisadçıları, politoloqları və media nümayəndələrini bir araya gətirir.

Forum çərçivəsində qlobal iqtisadi artım, enerji təhlükəsizliyi, iqlim dəyişikliyi, geosiyasi risklər, regional münasibətlər və davamlı inkişaf məsələləri kompleks şəkildə müzakirə olunur. Davos forumu diskussiya platforması olmaqla yanaşı, qlobal siyasətin qeyri-rəsmi koordinasiya məkanı kimi çıxış edir. Burada baş tutan ikitərəfli və çoxtərəfli görüşlər, panel müzakirələri və xüsusi formatlı tədbirlər gələcək beynəlxalq əməkdaşlıq modellərinin formalaşmasına birbaşa təsir göstərir.

Azərbaycan Prezidenti İlham Əliyevin Ümumdünya İqtisadi Forumu çərçivəsində keçirdiyi görüşlər ölkəmizin beynəlxalq sistemdə artan rolunun, regional və global proseslərə təsir imkanlarının göstəricisidir. Bu görüşlər həm də göstərir ki, Prezident İlham Əliyev Davos platforması çərçivəsində intensiv və çoxşaxəli diplomatik fəaliyyət həyata keçirir.



Beynəlxalq platformalarda ehtiramla qarşılanan lider

Prezident İlham Əliyevin forumda budəfəki iştirakının proqramı da zəngindir. Braziliyanın "BTG Pactual" şirkətinin sədri, "Vestas Wind Systems" şirkətinin marketinq, kommunikasiya, davamlılıq və ictimaiyyətə əlaqələr üzrə qrupunun baş vitse-prezidenti, Ümumdünya Səhiyyə Təşkilatının baş direktoru, "DP World" şirkətlər qrupunun sədri və icraçı direktoru, "Carlsberg Group" şirkətinin baş icraçı direktoru, İraq Kürdüstan Regionunun Baş naziri, "J.P. Morgan" şirkətinin sədri və baş icraçı direktoru, Avropa Yenidənqurma və İnkişaf Bankının prezidenti, "BlackRock"un baş icraçı direktoru və "Global Infrastructure Partners" şirkətinin təsisçisi, sədri və baş icraçı direktoru, "Dell Technologies" şirkətinin Avropa, Yaxın Şərq və Afrika üzrə prezidenti, "Brookfield Asset Management" şirkətinin prezidenti və digərləri ilə görüşlər təsdiq edir ki, Prezident İlham Əliyevlə görüşə maraq böyükdür. Həmin görüşlər Azərbaycandakı əlverişli biznes mühitinin beynəlxalq səviyyədə təqdir olunduğunu nümayiş etdirir.

Həmçinin Finlandiya və İsraillə prezidentləri, Çexiyanın

Baş naziri, Qətər Dövlətinin Baş naziri və xarici işlər naziri və digər nüfuzlu siyasətçilər ilə görüşlər Azərbaycanın balanslaşdırılmış xarici siyasət kursunu və çoxtərəfli əməkdaşlığa verdiyi önəmi göstərir. Bu görüşlərin əsasən qarşı tərəfin istəyi ilə baş tutması Azərbaycan Prezidentinin beynəlxalq nüfuzunun bariz nümunəsidir.

Forum çərçivəsində çoxşaxəli görüşlər Azərbaycanın dünya siyasətində də aktiv və etibarlı iştirakçı olduğunu bir daha sübut edir. Bu fakt dövlətimizin başçısının bütün plat-

formalarda hörmətlə qarşılanan, güclü və pragmatik lider olduğunu nümayiş etdirir.

Dövlət başçısının enerji və maliyyə sektorunun aparıcı aktorları ilə görüşləri Azərbaycanın Avropa və global enerji təhlükəsizliyində mühüm rol oynadığını göstərir. Xüsusilə "Vestas Wind Systems", "DP World", "BlackRock" və "J.P.Morgan" kimi qurumlarla aparılan müzakirələr "yaşıl enerji" layihələri, nəqliyyat-logistika dəhlizləri və uzunmüddətli investisiya perspektivləri baxımından strateji əhəmiyyət daşıyır. Bu mənada Azərbay-

can təkə enerji ixracatçısı yox, eyni zamanda regional sabitliyin təminatçısı və global iqtisadi proseslərin fəal iştirakçısı kimi çıxış edir.

Yanvarın 20-də forum çərçivəsində "Avrasiyanın iqtisadi özünəməxsusluğunun müəyyənəndirilməsi" mövzusunda panel iclasında iştirak edən Prezident İlham Əliyevin səsləndirdiyi fikirlərə göstərilən maraq dövlətimizin başçısının beynəlxalq iqtisadi və regional məsələlərdə formalaşdırdığı strateji baxışın nə qədər əhəmiyyətli olduğunu göstəricisidir.

Prezident İlham Əliyevin "Euronews" televiziyasına verdiyi müsahibə də Azərbaycan liderinə olan yüksək marağın bariz nümunəsidir. Müsahibədə dövlətimizin başçısına ünvanlanan suallar regional təhlükəsizlik, enerji siyasəti, Cənubi Qafqazda sülh perspektivləri və global çağırışlar kontekstində Azərbaycanın mövqeyinə fokuslanıb. Bu fakt onu göstərir ki, Prezident İlham Əliyev global miqyasda rəy formalaşdıran siyasi liderdir.

Ümumdünya İqtisadi Forumunun Davos toplantısı bir daha təsdiqləyir ki, Prezident İlham Əliyev beynəlxalq platformalarda ehtiramla qarşılanan liderdir. Davosda müşahidə olunan mənzərə həm də onu deməyə əsas verir ki, Prezident İlham Əliyev Azərbaycanın milli maraqlarını beynəlxalq müstəvidə uğurla təmin edir.

*Təhminə VERDİYEVA,
"Azərbaycan"*